

**ОТВОРЕН ПОВИК ЗА ПОКАЖУВАЊЕ ИНТЕРЕС ЗА СКЛУЧУВАЊЕ РАМКОВЕН ДОГОВОР ЗА
НАБАВКА НА ЕЛЕКТРИЧНА ЕНЕРГИЈА ВО ТЕКОТ НА ДЕНОТ**

ОП. БР. 01/2025

1. Предмет на отворениот повик

Се објавува отворен повик со кој АД ЕСМ-Скопје ги поканува сите заинтересирани страни да покажат интерес за склучување рамковен договор за набавка на електрична енергија во текот на денот. Рамковниот договор претставува основа врз која се уредуваат меѓусебните права и обврски на договорните страни при продажба, испорака и купување на електрична енергија.

Доставувањето на документите на следната електронска пошта :
rezervna.moknost@elem.com.mk.

2. Дефиниции и кратенки

(1) Термините користени во овој отворен повик го имаат следното значење:

Рамковен договор (РД)	Рамковен договор за набавка на електрична енергија во текот на денот склучен меѓу економскиот оператор и АД ЕСМ-Скопје.
Економски оператор	Производител, трговец или снабдувач со електрична енергија, регистриран во согласност со законските прописи на Република Северна Македонија, кој поседува соодветна лиценца издадена од страна на Регулаторната комисија за енергетика и водни ресурси на РС Македонија, како и ЕИС код издаден од страна на АД МЕПСО.
Квалификуван понудувач	Понудувач којшто има склучено рамковен договор со АД ЕСМ-Скопје.
Отворен повик	Овој документ се објавува на интернет-страницата на АД ЕСМ-Скопје.
Набавка на електрична енергија во текот на денот	Постапка што ја спроведува АД ЕСМ-Скопје во согласност со Правилата за набавка на електрична енергија во текот на денот.
Барање понуда (БП)	Документ во електронска форма што е испратен од страна на АД ЕСМ-Скопје до сите квалификувани понудувачи преку електронска пошта во кој прецизно се утврдуваат условите според кои ќе биде спроведена постапката за набавка на електрична енергија во текот на денот.
Понуда	Понуда за цена на набавена електрична енергија за барана моќност и испорака на електрична енергија во предметниот период доставена од страна на квалификуван понудувач.
Индивидуален договор	Купопродажен договор помеѓу квалификуван понудувач и АД ЕСМ-Скопје со кој се утврдуваат комерцијалните услови за набавка на електрична енергија во текот на денот.
Корисник на услуга	АД ЕСМ-Скопје има право, согласно со своите потреби да изврши набавка на електрична енергија во текот на денот согласно со одредбите од индивидуалниот договор и од рамковниот договор.
Давател на услуга	Квалификуван понудувач којшто испорачува електрична енергија во текот на денот согласно со одредбите од индивидуалниот договор и од рамковниот договор.

3. Право на учество на јавниот повик

Право на покажување интерес за склучување на РД имаат сите заинтересирани производители, снабдувачи и трговци со електрична енергија од Република Северна Македонија кои се регистрирани во согласност со законските прописи на РС Македонија и кои поседуваат соодветна лиценца издадена од страна на Регулаторната комисија за енергетика и водни услуги на Република Северна Македонија, како и EIC код издаден од страна на АД МЕПСО.

4. Документација за склучување рамковен договор

Покажувањето интерес од страна на заинтересираните понудувачи треба да ги содржи следните документи:

- Пријава за регистрација (Образец 1);
- Изјава за прифаќање на обврските и условите дефинирани во Правилата за набавка на електрична енергија во текот на денот (Образец 2);
- Изјава заверена на нотар дека во последните 5 (пет) години не му била изречена правосилна пресуда за учество во злосторничка организација, корупција, измама или перење пари;
- Потврда дека не е отворена постапка за стечај од надлежен орган;
- Потврда дека не е отворена постапка за ликвидација од надлежен орган;
- Потврда за платени даноци, придонеси и други јавни давачки од надлежен орган од земјата каде е регистриран понудувачот;
- Потврда од Регистарот на казни за сторени кривични дела на правните лица дека не му е изречена споредна казна привремена или трајна забрана за вршење на одделна дејност;
- Потврда од Регистарот дека со правосилна пресуда не му е изречена прекршочна санкција - забрана за вршење на професија, дејност или должност, односно привремена забрана за вршење одделна дејност;
- Документ за лиценцирана дејност како доказ дека подносителот е регистриран како правно лице за вршење на дејноста поврзана со купопродажба на електрична енергија од надлежен орган;
- Тековна состојба издадена од надлежен орган;
- Извештај за билансот на состојба и податоци од билансот на успех;
- Известување од АД МЕПСО за одобрен и регистриран ENTSO-E идентификациски код (EIC).

Документите треба да бидат во согласност со законодавството на РСМ и да не бидат постари од шест месеци.

АД ЕСМ-Скопје има право да побара информации директно од надлежните органи кои ги издале документите.

Обрасците и Изјава за прифаќање на обврските и условите може да се преземат од официјалната интернет-страница на АД ЕСМ-Скопје.

Економскиот оператор ги поднесува Пријавата и Изјавата на официјален меморандум во АД ЕСМ-Скопје.

Пополнетите и потпишани обрасци, Пријава, Изјавата, како и останатите документи, економскиот оператор ги доставува до АД ЕСМ-Скопје, на следнава електронска пошта: rezervna.moknost@elem.com.mk и во оригинал во Архивата на АД ЕСМ-Скопје.

Пријавите за покажување интерес за склучување рамковен договор со непотполна документација нема да се сметаат за важечки сè додека не се комплетираат.

Со обострано потпишување на рамковен договор за набавка на електрична енергија во текот на денот од страна на АД ЕСМ-Скопје и економскиот оператор, тој (економскиот оператор) се стекнува со статус квалификуван понудувач со право на учество во процесот за набавка на електрична енергија во текот на денот.

Оригиналните документи ќе бидат разменети по пошта.

Економскиот оператор којшто нема да достави комплетна и правилно пополнета документација и нема склучено рамковен договор, нема да има право да учествува во процесите за набавка на електрична енергија во текот на денот, објавени од страна на АД ЕСМ-Скопје, сè додека не достави комплетна документација.

Доколку на одредени податоци доставени од страна на економскиот оператор и назначени во Пријавата, во текот на календарската година, настанат статусни или други промени, потребно е економскиот оператор веднаш да го извести АД ЕСМ-Скопје за настанатата промена и да достави нови важечки документи.

Економските оператори можат да се пријават во кое било време од годината, со доставување на назначената документација.

АД ЕСМ-Скопје има право да не дозволи понатамошно учество во процесите за набавка на електрична енергија во текот на денот на економските оператори коишто:

- не ги почитуваат правилата и процедурите пропишани од страна на АД ЕСМ-Скопје, од Регулаторна комисија за енергетика и водни услуги на Република Северна Македонија и Правилата за пазар на електрична енергија, ENTSO-E, и
- не ги исполнуваат условите за вршење дејност.

5. Опис на процесот за набавка на електрична енергија во текот на денот преку јавна објава

АД ЕСМ-Скопје ќе врши набавка на електрична енергија во текот на денот преку транспарентен, конкурентен и недискриминаторски процес. Овој процес е структуриран на следниот начин:

А) Отворен повик за склучување РД

Овој документ.

Б) Оценување и квалификација пред склучување РД

Оценувањето на економските оператори кои покажуваат интерес за склучување рамковен договор го врши комисија од страна на АД ЕСМ-Скопје. Комисијата по достава на документите од страна на економските оператори, а кои се наведени во точка 4 од овој отворен повик, врши проверка дали доставените документи се важечки (не постари од 6 (шест) месеци), и дали се издадени од соодветни надлежни органи на Република Северна Македонија.

Комисијата од АД ЕСМ-Скопје го информира економскиот оператор за комплетноста на документацијата и доколку таа е целосна, го покануваат да склучи рамковен договор.

Во спротивно, доколку доставената документација од економскиот оператор не е комплетна и целосна, тој ќе биде информиран за недостатоците и за тоа дека процесот на квалификација ќе трае сè до комплетирање на наведените документи.

В) Склучување рамковен договор

Економските оператори кои имаат доставено целосна документација ќе склучат рамковен договор за набавка на електрична енергија во текот на денот со АД ЕСМ-Скопје и се стекнуваат со статус **квалификуван понудувач**.

Г) Учесници во процесот за набавка на електрична енергија во текот на денот

Учесници во процесот за набавка на електрична енергија во текот на денот може да бидат економски оператори, согласно со Законот за енергетика и Правилата за пазар на електрична енергија коишто имаат склучено рамковен договор за набавка на електрична енергија во текот на денот со АД ЕСМ-Скопје.

Д) Барање понуди (БП)

АД ЕСМ-Скопје ги објавува на официјалната интернет- страница следните податоци: барана моќност, време на започнување и време на завршување на набавката, времетраење на набавката, точка на испорака, критериуми за евалуација и избор на понуди, рок за доставување понуди, рок на важност на понудите, време на информирање за резултатите.

АД ЕСМ-Скопје, во согласност со своите потреби, до сите квалификувани понудувачи со кои АД ЕСМ-Скопје има склучено рамковен договор за набавка на електрична енергија во текот на денот ќе достави БП преку електронска пошта и/или електронска веб- платформа. Секое БП ќе содржи инструкции и правила за доставување понуда од страна на квалификуваниот понудувач. Квалификуваниот понудувач со доставување на неговата понуда во целост ги прифаќа правилата дефинирани во БП, и се обврзува да постапува по нив сè до склучување на индивидуален договор и завршување на набавката на електрична енергија.

Ѓ) Рангирање и избор на најповолен понудувач

Рангирањето на најповолен понудувач се врши преку евалуација на понудите по пат на *Листа на мериторно подредување*. При процес на набавка на електрична енергија во текот на денот, *Листата на мериторно подредување* се формира со растечки редослед, така што прворангирана е понудата со **најниска единечна цена на електрична енергија**.

Единечната цена за набавка на електрична енергија се смета за примарен критериум за рангирање и избор на понудите. Времето на прием на понудите ќе биде земено како секундарен критериум, единствено доколку две или повеќе понуди се со иста единечна цена. Во таков случај предност ќе биде дадена на понудата со најрано регистрирано време на прием.

Е) Објавување на резултатите и известување

Објавувањето на резултатите од процесот за набавка на електрична енергија во текот на денот се врши со испраќање известување преку електронска пошта до сите економски оператори кои зеле учество во процесот на набавка на електрична енергија во текот на денот и кои имале валидна понуда согласно со инструкциите и правилата дефинирани во БП.

Ж) Потпишување индивидуален договор

АД ЕСМ – Скопје, со доставување потврда по електронска пошта до избраниот најповолен понудувач за прифаќање на неговата понуда, го потврдува прифаќањето на набавката на електрична енергија, со што двете страни се согласни дека имаат индивидуален договор за набавка на електрична енергија со цена, количини и период на набавка како што се наведени во понудата и

во БП. Во индивидуалниот договор ќе бидат дефинирани правата и обврските помеѓу АД ЕСМ-Скопје и избраниот понудувач. Индивидуалниот договор (потпишан и заверен скениран документ) ќе се размени по електронска пошта првиот нареден работен ден по завршување на набавката на електрична енергија.

6. Останати одредби

Сите трошоци настанати за економскиот оператор во подготвувањето и испраќањето на документите во врска со овој отворен јавен повик паѓаат на товар на економскиот оператор.

АД ЕСМ-Скопје ќе ги земе предвид само комплетните документи во согласност со точка 4 од овој отворен јавен повик.

Сите прашања во врска со овој отворен јавен повик треба да бидат проследени во писмена форма на следната електронска пошта: rezervna.moknost@elem.com.mk

АД ЕСМ - Скопје